

**Bárður á Steig Nielsen
Kaj Leo Holm Johannesen
Edmund Joensen
Helgi Abrahamsen
vegna Sambandsflokkin**

Løgtingið

Løgtingsmál nr. 74/2018: Uppskot til lögtingslóg um broyting í lögtingslóg um yrkisútbúgvingar

Uppskot

til

Løgtingslóg um broyting í lögtingslóg um yrkisútbúgvingar

§ 1

Í lögtingslóg nr. 94 frá 29. desember 1998 um yrkisútbúgvingar, sum seinast broytt við lögtingslóg nr. 29 frá 30. apríl 2015 verða gjørdar hesar broytingar:

1. Í § 3 verður sum stk. 2 sett:
“*Stk. 2.* Skúlatíðin verður býtt í skeið á í mesta lagi 10 vikur. Tó kann fyrsta

skúlaskeið vera í mesta lagi 20 vikur.”

2. Í § 8, stk. 2 verður aftan á “læru og skúlagongd” sett: “og longd á skúlaskeiðinum”

§ 2

Henda lögtingslóg kemur í gildi dagin eftir, at hon er kunngjørd.

Almennar viðmerkingar

Endamálið við uppskotinum er at gera tillagingar í yrkisútbúgvingarlógini, sum bera í sær, at hámark verður sett á longdina á skeiðunum á yrkisnámi.

Fyri fáum árum síðan varð sonevnda eindarskipanin, - Yrkisnám fyri yrkisútbúgvningar - sett í verk. Hetta varð m.a. gjørt fyri at skipa raksturin betur á teknisku skúlunum og at javna handverkaútbúgvingarnar í undirvísingartímunum á verkstøðunum og í almennum lærugreinum.

Tá nýggja skipanin varð sett í verk, var semja millum vinnu og politiska myndugleikan um, at hon innan fyri eitt rímiligt tíðarskeið skuldi eftirmetast.

Hugsað varð tá serliga um at eftirmeta longdina á skúlaskeiðunum.

Sambært tí samskifti, sum Sambandsflokkurin hevur havt við vinnuna, teknisku skúlarnar, og lærlingar, er breið semja um, at 2. skúlaskeið á yrkisnámi, ið er 20 vikur eftir galdandi skipan, eigur at verða bytt í styttri skeið á í mesta lagi 10 vikur hvørt.

Tí verður skotið upp at áseta mark fyri, hvussu long skúlaskeiðini í mesta lagi kunnu vera:

1. skúlaskeið kann í mesta lagi vera 20 vikur.
2. skúlaskeið í mesta lagi 10 vikur.
3. skúlaskeið í mesta lagi 10 vikur.
4. skúlaskeið í mesta lagi 10 vikur, eins og í dag.
5. skúlaskeið, 5 vikur skúli íroknað sveinaroynd, eins og í dag.

Við at skipa skeiðini á henda hátt skifta næmingarnir oftari millum skúla og arbeiðspláss. Harvið fer tíðin á skúlanum at kennast styttri, og er tað ein fyrimunur hjá næmingum, ið eru í læru.

Broytingin hevur eisini stórar fyrimunir við sær fyri vinnuna, tí tað verður lættari hjá fyrítøkum, ið hava nógvar lærlingar, at skipa tíðarskeiðini soleiðis, at ikki allir lærlingarnir í einum árgangi eru í skúla samstundis. Eisini fyri tær smærru fyrítøkurnar verður tað ein fyrimunur, at lærlingar ikki vera styttri í skúla hvørja ferð seinnu skúlaskeiðini.

Fyri skúlarnar fer broytingin at hava við sær, at samstarvið við vinnuna fer at fella lættari, og vandin fyri, at ikki bókligir næmingar gerast skúlatroyttir og harvið detta niður í millum, minkar.

Uppskotsstillararnir meta, at fyrimunirnir við nýskipanini fara at hava við sær, at tilgongdin av lærlingum fer at økjast uppafur meir, ikki minst tí at vinnan fer at hava lættari við at leggja lærutíðina hjá hvørjum einstakum lærlingi betur til rættis. Og harvið verður lættari at seta lærlingar.

Við at økja um tilgongdina av lærlingum, fer trotið av arbeiðsmegi í handverkavinnuni sum frálíður at minka. Tað fer við tíðini eisini at hava við sær, at tørvurin á at innflyta arbeiðsmegi minkar.

Fíggjarligar avleiðingar

Talið av lærlingum er økt síðan fíggjarkreppuna, tá talið minkaði nógv. Tí verður mett, at kostnaðurin av at býta 2. skúlaskeið í tvey 10 vikur skeið ikki fer hækka raksturin nevnið, tí móguleikarnir hjá teknisku skúlunum at leggja undirvísingina rationelt til rættis við samlestri o.ø. eru betri, tá talið av næmingum økist.

	Januar	Februar	Mars	Apríl	Mai	Juni	Juli	August	Sept	Okt	Nov	Des	Íalt
2013	24	26	21	11	21	9	27	50	28	28	20	13	278
2014	29	17	26	18	7	19	33	29	32	24	17	15	266
2015	30	34	16	20	16	7	32	43	39	20	18	9	284
2016	37	33	18	21	12	22	20	41	47	20	23	13	307
2017	36	32	35	14	34	17	29	51	48				296

Talvan vísir tilgongdina av lærlingum frá 2013 til í september 2017

Roknast kann tó við, at broytingin fer at hava við sær, at fyrirøkur fara at taka enn fleiri lærlingar, og tá hækkar lönarendurgjaldið til lærlingar.

Serligar viðmerkingar

Til § 1

Skúlatíðin verður bytt í skeið á í mesta lagi 10 vikur. Tó kann fyrsta skúlaskeið vera í mesta lagi 20 vikur. Ásetingin er at skilja sum mark fyri, hvussu long skúlaskeiðini í mesta lagi kunnu vera.

Ásett verður, at Yrkisnevndin samtykkir útbúgvingarreglur, undir hesum eisini reglur um mestu longd á skúlaskeiðum sbr. § 8.

Til § 2

Áseting um gildiskomu.

Á Løgtingi, 2. november 2018

Bárður á Steig Nielsen

Kaj Leo Holm Johannesen

Edmund Joensen

Helgi Abrahamsen